




ທະນາຄານການຄ້າຕ່າງປະເທດລາວ ມະຫາຊືນ

ບົດສະຫຼຸບການເຄື່ອນໄຫວທຸລະກິດ ປະຈຳ 06 ເດືອນຕົ້ນປີ 2017



1. ທະນາຄານການຄ້າຕ່າງປະເທດລາວ ມະຫາຊືນ

ທະນາຄານການຄ້າຕ່າງປະເທດລາວ ມະຫາຊືນ ດຳເນີນທຸລະກິດໃນຮູບແບບມະຫາຊືນ ແລະ ຈົດທະບຽນຢູ່ໃນ ຕະຫຼາດຫຼັກຊັບ ສປປ ລາວ.

ທະນາຄານການຄ້າຕ່າງປະເທດລາວ ເຊິ່ງໄດ້ຮັບການສ້າງຕັ້ງຂຶ້ນພາຍໃຕ້ໃບອະນຸຍາດສ້າງຕັ້ງທະນາຄານ ເລກທີ 129/ທຫລ, ລົງວັນທີ 01 ພະຈິກ 1989 ອອກໂດຍທະນາຄານແຫ່ງ ສປປ ລາວ ແລະ ໃບອະນຸຍາດດຳເນີນທຸລະກິດດ້ານ ການທະນາຄານ ສະບັບປັບປຸງຄັ້ງສຸດທ້າຍ ເລກທີ 4284/ທຫລ, ລົງວັນທີ 11 ພະຈິກ 2010 ອອກໂດຍທະນາຄານແຫ່ງ ສປປ ລາວ. ໃນວັນທີ 23 ທັນວາ 2010 ທະນາຄານໄດ້ສຳເລັດການຂາຍຮຸ້ນອອກສູ່ມະຫາຊືນ. ທະນາຄານໄດ້ປ່ຽນຊື່ ມາເປັນ ທະນາຄານການຄ້າຕ່າງປະເທດລາວ ມະຫາຊືນ ອີງຕາມໃບທະບຽນວິສາຫະກິດ ເລກທີ 0061/ຫຈທ, ລົງວັນທີ 10 ມັງກອນ 2011 ອອກໂດຍກົມທະບຽນ ແລະ ຄຸ້ມຄອງວິສາຫະກິດ, ກະຊວງອຸດສາຫະກຳ ແລະ ການຄ້າ ຂອງ ສປປ ລາວ. ພ້ອມດຽວກັນນັ້ນ, ກະຊວງການເງິນໄດ້ຕາງໜ້າໃຫ້ລັດຖະບານເປັນຜູ້ຖືຮຸ້ນໃຫຍ່ສຸດໂດຍຖືຮຸ້ນ 80% ຂອງຮຸ້ນທັງ ໝົດ.

ວັນທີ 15 ກໍລະກົດ 2011, ກະຊວງການເງິນ ຂາຍຮຸ້ນສາມັນ 10% ໃຫ້ຄູ່ຮ່ວມຍຸດທະສາດ ຊື່ວ່າ ທະນາຄານ COFIBRED ອີງຕາມສັນຍາການຊື້-ຂາຍຮຸ້ນສາມັນ ລະຫວ່າງ ກະຊວງການເງິນ ແລະ ທະນາຄານ COFIBRED.

ປະຈຸບັນ ໂຄງສ້າງການຖືຮຸ້ນຂອງທະນາຄານ: ລັດຖະບານຖືຮຸ້ນ 70% ຮຸ້ນຂອງນັກລົງທຶນພາຍໃນ (ລວມທັງ ພະນັກງານ ທຄຕລ) ແມ່ນ 10%, ຄູ່ຮ່ວມຍຸດທະສາດ 10% ແລະ ຜູ້ຖືຮຸ້ນຈາກຕ່າງປະເທດ 10%.

ກິດຈະກຳຫຼັກຂອງທະນາຄານ ແມ່ນເພື່ອສະໜອງການບໍລິການ ລວມທັງການລະດົມທຶນ ແລະ ຮັບຝາກເງິນ ໄລຍະສັ້ນ, ກາງ ແລະ ຍາວ ຈາກອົງກອນ ແລະ ບຸກຄົນ; ເງິນກູ້ໄລຍະສັ້ນ, ກາງ, ຍາວ ໃຫ້ແກ່ຫົວໜ່ວຍທຸລະກິດ ແລະ ບຸກຄົນ ຕາມຈຸດປະສົງ ແລະ ຄວາມສາມາດໃນການສະໜອງທຶນຂອງທະນາຄານ; ບໍລິການແລກປ່ຽນເງິນຕາຕ່າງປະເທດ, ບໍລິການຊຳລະສະສາງ, ການບໍລິການການຄ້າລະຫວ່າງປະເທດ, ບໍລິການໜັງສືສິນເຊື່ອ, ຄ້ຳປະກັນ, ໃຫ້ບໍລິການຊື້ຂາຍ ວັດຖຸມີຄ່າອື່ນໆ ແລະ ໃຫ້ບໍລິການດ້ານທະນາຄານອື່ນໆ ທີ່ໄດ້ຮັບອະນຸຍາດຈາກທະນາຄານແຫ່ງ ສປປ ລາວ ໂດຍ ສະເພາະແມ່ນບໍລິການດ້ານປະກັນໄພ, ບໍລິການເປັນນາຍໜ້າຊື້ຂາຍຫຼັກຊັບເປັນຕົ້ນ.

ທຶນຈົດທະບຽນ

ທຶນຈົດທະບຽນ ນະວັນທີ 30 ມິຖຸນາ 2017 ແມ່ນ 682.888 ລ້ານກີບ.

ທີ່ຕັ້ງ ແລະ ເຄືອຂ່າຍ

ສຳນັກງານໃຫຍ່ຂອງທະນາຄານຕັ້ງເຮືອນຢູ່ເລກທີ 01, ຖະໜົນປາງຄຳ, ບ້ານຊຽງຍືນ, ເມືອງຈັນທະບູລີ, ນະຄອນຫຼວງ ວຽງຈັນ. ໃນວັນທີ 30 ມິຖຸນາ 2017 ທະນາຄານມີໜຶ່ງ (1) ສຳນັກງານໃຫຍ່, ໜຶ່ງ (1) ບໍລິສັດໃນເຄືອ, ສີ່ (4) ບໍລິສັດ

ຮ່ວມທຶນ, ສິບເກົ້າ (19) ສາຂາ, ແປດສິບສອງ (82) ໜ່ວຍບໍລິການ ແລະ ສິບຫົກ (16) ຫ້ອງແລກປ່ຽນເງິນຕາທົ່ວ ສປປ ລາວ.

2. ວິໄສທັດ

ທຄຕລ ໄດ້ຮັບການປັບປຸງວິໄສທັດຂອງຕົນຄືນໃໝ່ ເພື່ອປະກອບເຂົ້າໃນການພັດທະນາວຽກງານຂອງຕົນໃຫ້ບັນລຸ ຕາມເປົ້າໝາຍ ແລະ ວັດຖຸປະສົງຄື: ເປັນທະນາຄານທີ່ເຂັ້ມແຂງ ທັນສະໄໝ ກ້າວສູ່ມາດຕະຖານສາກົນ.

3. ພາລະກິດ

ເພື່ອເຮັດໃຫ້ ທຄຕລ ມະຫາຊົນ ກາຍເປັນທະນາຄານທີ່ເຂັ້ມແຂງ ທັນສະໄໝ ແລະ ກ້າວສູ່ມາດຕະຖານສາກົນ. ພາລະກິດທີ່ສໍາຄັນຂອງ ທຄຕລ ມີຄື: ພັດທະນາລະບົບບໍລິຫານອົງກອນທີ່ເຂັ້ມແຂງ ເນັ້ນການປັບປຸງທຸລະກິດທະນາຄານ ໃຫ້ແທດເໝາະກັບສະພາບການປ່ຽນແປງໃນໄລຍະໃໝ່ ຖືເອົາການສ້າງວັດທະນະທໍາຄຸ້ມຄອງບໍລິຫານຄວາມສ່ຽງໃຫ້ ເຂັ້ມແຂງ ແລະ ສອດຄ່ອງຕາມຫຼັກການ Basel II, ຍົກສູງປະສິດທິພາບການດໍາເນີນທຸລະກິດ, ສ້າງ ແລະ ພັດທະນາ ລະບົບຂໍ້ມູນຂ່າວສານບໍລິຫານທີ່ມີສັກກາຍະພາບ, ຄົບຖ້ວນ, ຖືກຕ້ອງ ແລະ ທັນເວລາ, ໄດ້ມາດຕະຖານສາກົນ ທາງດ້ານ ລະບົບລາຍງານ, ນໍາໃຊ້ລະບົບເທັກໂນໂລຊີທີ່ທັນສະໄໝ ແລະ ຍົກລະດັບຄວາມຮູ້, ຄວາມຊ່ຽວຊານສະເພາະດ້ານໃຫ້ ເທົ່າທຽມກັບພາກພື້ນ ແລະ ສາກົນ.

➤ ເປົ້າໝາຍການດໍາເນີນງານ 2017

ເພື່ອກຽມຄວາມພ້ອມ ຮອງຮັບການຈັດຕັ້ງຜັນຂະຫຍາຍພາລະກິດໄລຍະຍາວ ທຄຕລ ຈໍາເປັນຕ້ອງໄດ້ ພັດທະນາ ບັນດາພື້ນຖານໂຄງສ້າງການຈັດຕັ້ງໃຫ້ສອດຄ່ອງ, ພັດທະນາເຄື່ອງມືຮອບດ້ານ ແລະ ປັບປຸງປັດໃຈພື້ນຖານອື່ນໆ ເພື່ອ ອໍານວຍຄວາມສະດວກໃຫ້ແກ່ການການປັບປຸງບໍລິການ, ສ້າງຄວາມເຂັ້ມແຂງດ້ານການເງິນ, ການຄຸ້ມຄອງບໍລິຫານ ທີ່ ດີເລີດ. ໃນການຄຸ້ມຄອງບໍລິຫານທີ່ດີເລີດ ການຈັດວາງສັບຊ້ອນໂຄງສ້າງ ແລະ ກົງຈັກການຈັດຕັ້ງ ແມ່ນຈໍາເປັນຕ້ອງໄດ້ ປັບປຸງຄືນໃໝ່ ເຊັ່ນ: ນໍາສະເໜີສ້າງຕັ້ງພະແນກການຕະຫຼາດຄືນໃໝ່, ຄົ້ນຄ້ວາສ້າງຕັ້ງສາຂາ ຢູ່ນະຄອນ ຫລວງວຽງຈັນ, ໜ່ວຍບໍລິການເພີ່ມຕື່ມ ທີ່ເຫັນວ່າມີຄວາມເໝາະສົມ, ປັບປຸງລະບຽບການຄຸ້ມຄອງບໍລິຫານພາຍໃນ ໃຫ້ສອດຄ່ອງກັບ ບັນດານິຕິກຳສະບັບປັບປຸງ ແລະ ເພີ່ມຕື່ມໃໝ່, ການປັບປຸງພາລະບົດບາດຂອງສະພາບໍລິຫານໃຫ້ສອດຄ່ອງ CG.

4. ກົງຈັກການຈັດຕັ້ງ.

4.1 ໂຄງຮ່າງການຈັດຕັ້ງ ທຄຕລ: ປະກອບດ້ວຍສະພາບໍລິຫານ ຈໍານວນ 7 ທ່ານ, ຄະນະອໍານວຍການ ຈໍານວນ 7 ທ່ານ, 11 ພະແນກ 3 ສູນ, 19 ສາຂາ, 82 ໜ່ວຍບໍລິການ ແລະ 16 ຫ້ອງແລກປ່ຽນເງິນຕາທົ່ວປະເທດ.

ຄະນະສະພາບໍລິຫານ ທະນາຄານການຄ້າຕ່າງປະເທດລາວ ມະຫາຊືນ



ຄະນະອຳນວຍການ ທະນາຄານການຄ້າຕ່າງປະເທດລາວ ມະຫາຊືນ



5. ການຈັດຕັ້ງປະຕິບັດພາລະກິດ ປະຈຳ 06 ເດືອນຕົ້ນປີ 2017 .

ໃນ 06 ເດືອນຕົ້ນປີ 2017 ທີ່ຜ່ານມານີ້ ທຄຕລ ສາມາດປະຕິບັດວຽກງານໄດ້ຫຼາຍດ້ານ ເຊັ່ນ: ສຳເລັດການປິດສະຫຼຸບບັນຊີທ້າຍປີ 2016, ຈັດກອງປະຊຸມທົບທວນຜົນການດຳເນີນທຸລະກິດຂອງ ທຄຕລ ປະຈຳປີ 2016 ແລະ ປະຈຳໄຕມາດ 01/2017 ທັງໝົດ 02 ຄັ້ງ ແລະ ກອງປະຊຸມສະພາບໍລິຫານ 1 ຄັ້ງ, ກອງປະຊຸມຜູ້ຖືຮຸ້ນສະໄໝສາມັນ ປະຈຳປີ 2016 ເພື່ອຮັບຮອງເອົາບັນຫາສຳຄັນຕ່າງໆ ໂດຍສະເພາະແມ່ນຮັບຮອງຜົນກວດສອບຖານະການເງິນຂອງ ທຄຕລ ຈາກບໍລິສັດກວດສອບພາຍນອກປະຈຳປີ 2016 ຕາມມາດຖານບັນຊີລາວ ແລະ ຕາມມາດຖານບັນຊີສາກົນ. ພ້ອມທັງຮັບຮອງການຈ່າຍເງິນປັນຜົນໃຫ້ຜູ້ຮຸ້ນປະຈຳປີ 2016 ຈຳນວນ 614 ກີບ/ຮຸ້ນ ແລະ ທິດທາງແຜນການປະຈຳປີ 2017 .

ທຄຕລ ໄດ້ສຳເລັດການຄັດເລືອກ ແລະ ຮັບເອົາທີ່ປຶກສາດ້ານການເງິນ, ທີ່ປຶກສາດ້ານກົດໝາຍ ແລະ ຜູ້ຄ້າປະກັນການຂາຍຮຸ້ນເພື່ອອອກຮຸ້ນສາມັນເພີ່ມທຶນຈຳນວນ 360 ຕື້ກີບ, ດຳເນີນໂຄງການບາເຊວ 2 ພ້ອມທັງດຳເນີນການປະເມີນສ່ວນຕ່າງຂອງຄວາມສ່ຽງທຸກດ້ານຕາມບາເຊວ 2, ການກວດກາຮ່າງລາຍງານການວິເຄາະຊ່ອງວ່າງຄວາມສ່ຽງດ້ານ ICAAP, ສ່ວນຕ່າງຂອງຄວາມສ່ຽງຕະຫຼາດ, ຄວາມສ່ຽງສິນເຊື່ອ ແລະ ຄວາມສ່ຽງໃນການດຳເນີນງານ, ໄດ້ຄົ້ນຄວ້ານຳສະເໜີ ທຫລ ສ້າງຕັ້ງພະແນກການຕະຫຼາດຄົນໃໝ່ ແລະ ສ້າງຕັ້ງສາຂາໃໝ່ຢູ່ເມືອງໄຊເສດຖາ.

ໃນ 06 ເດືອນຕົ້ນປີຜ່ານມາໄດ້ເປີດເຜີຍຜົນການກວດສອບຖານະການເງິນ ທຄຕລ ປະຈຳປີ 2016 ແລະ ເປີດເຜີຍລາຍງານການເຄື່ອນໄຫວຜົນການດຳເນີນທຸລະກິດຂອງ ທຄຕລ ໄຕມາດ 01/2017 ຜ່ານລະບົບເປີດເຜີຍຂອງບໍລິສັດຕະຫຼາດຫຼັກຊັບລາວ.

ນອກນັ້ນ, ທຄຕລ ຍັງໄດ້ດຳເນີນການເຜີຍແຜ່ແຜນຍຸດທະສາດໄລຍະຍາວ 2016-2020 ແລະ ແຜນການປີ 2017 ໃຫ້ແກ່ສາຂາ ທຄຕລ ທົ່ວລະບົບ ເພື່ອໃຫ້ສາຂາຮັບຊາບບັນດາທິດທາງແຜນການ ແລະ ຜັນຂະຫຍາຍໄປສູ່ການຈັດຕັ້ງປະຕິບັດໃຫ້ບັນລຸແຜນການຕ່າງໆ. ພ້ອມກັນນັ້ນ, ທຄຕລ ໄດ້ຂະຫຍາຍຕາໜ່າງບໍລິການຊຶ່ງໄດ້ເປີດໜ່ວຍບໍລິການໃນນະຄອນຫຼວງວຽງຈັນ ຈຳນວນ 02 ໜ່ວຍບໍລິການຄື: ໜ່ວຍບໍລິການຫ້ວຍຫົງ, ເມືອງໄຊທານີ ແລະ ໜ່ວຍບໍລິການ ດົງຈອງ, ເມືອງໄຊເສດຖາ, ນະຄອນຫຼວງວຽງຈັນ (ປ້ານ້ຳມັນ ປຕທ ດົງຈອງ) ແລະ ຈັດພິທີເປີດນຳໃຊ້ອາຄານຫຼັງໃໝ່ຂອງໜ່ວຍບໍລິການເມືອງງອຍ ທີ່ຂຶ້ນກັບສາຂາຫຼວງພະບາງ.

ນອກຈາກນັ້ນ, ທຄຕລ ຍັງໄດ້ ຮ່ວມມືກັບພາກສ່ວນອື່ນໆເຊັ່ນ: ຈັດພິທີລົງນາມວ່າດ້ວຍການຮ່ວມມືດ້ານບໍລິການທະນາຄານ ລະຫວ່າງ ທະນາຄານການຄ້າຕ່າງປະເທດລາວ ມະຫາຊົນ ແລະ ທະນາຄານແຫ່ງປະເທດຈີນ ຈຳກັດ, ເຊັນສັນຍາວ່າດ້ວຍການບໍລິການ ທີ່ປຶກສາທາງດ້ານການເງິນ ລະຫວ່າງ ທຄຕລ ແລະ ບໍລິສັດຫຼັກຊັບລາວ-ຈີນ ຈຳກັດ, ລົງນາມກ່ຽວກັບການຮ່ວມມືລະຫວ່າງ ທຄຕລ ແລະ ບໍລິສັດກຸງສີ ບໍລິການເຊົ່າສິນເຊື່ອຈຳກັດ ວ່າດ້ວຍການຊຳລະຄ່າບໍລິການຕ່າງໆຜ່ານ ທຄຕລ, ເຊັນສັນຍາການບໍລິການ Bill Payment ລະຫວ່າງ ທຄຕລ ກັບບໍລິສັດ AEON ເຊົ່າສິນເຊື່ອລາວ ແລະ ເຊັນສັນຍາລະຫວ່າງ ທຄຕລ ບໍລິສັດລາວລໍ ທີ່ປຶກສາດ້ານກົດໝາຍໃນໂຄງການເພີ່ມທຶນ ຂອງ ທຄຕລ ແລະ ຕັ້ງບຸດໂຄສະນາໃນງານວາງສະແດງ ຊັບສິນທາງປັນຍາ.

6. ການເຄື່ອນໄຫວຂອງສະພາບໍລິຫານ, ຄະນະອຳນວຍການ ແລະ ຄະນະກຳມະການອື່ນໆ

➤ ສະພາບໍລິຫານ

ໃນ 06 ເດືອນຕົ້ນປີຜ່ານມາ ໄດ້ເປີດກອງປະຊຸມ 1 ຄັ້ງ ເພື່ອຄົ້ນຄວ້າ ແລະ ຮອງຮອງບັນຫາສຳຄັນເຊັ່ນ:

- ຮັບຮອງແຜນການຈຳໜ່າຍເພີ່ມທຶນ, ເປົ້າໝາຍການນຳໃຊ້ທຶນ, ຮັບຮອງບໍລິສັດລາວຈີນ ເປັນຜູ້ຄ້າປະກັນການຈຳໜ່າຍຮຸ້ນເພີ່ມທຶນ ແລະ ຮັບຮອງເອົາບໍລິສັດລາວລໍແອນຄອນເຊົາແຜນກູບ ເປັນບໍລິສັດທີ່ປຶກສາດ້ານກົດໝາຍ ໃນການຈຳໜ່າຍຮຸ້ນເພີ່ມທຶນ.
- ຮັບຮອງຄົ້ນຄວ້າເປົ້າໝາຍສະມາຊິກສະພາບໍລິຫານຊຸດໃໝ່ ແລະ ຄະນະກຳມະການກວດສອບສະພາບໍລິຫານ, ຜູ້ຖືຮຸ້ນ ທຄຕລ ຊຸດໃໝ່.
- ຮັບຮອງຜົນການດຳເນີນທຸລະກິດຂອງ ທຄຕລ ປີ 2016 ແລະ ຮັບຮອງເອົາຫຼັກການ ການແບ່ງເງິນປັນກຳໄລຫຼັງອາກອນ ເພື່ອຈ່າຍເງິນເງິນປັນຜົນ 50 ສ່ວນຮ້ອຍ ແລະ ແບ່ງເຂົ້າຄັງຕ່າງໆ 50 ສ່ວນຮ້ອຍ.
- ຮັບຮອງ ແລະ ກຳນົດມື້ປິດບັນຊີຜູ້ຖືຮຸ້ນ, ມື້ເປີດກອງປະຊຸມຜູ້ຖືຮຸ້ນ ແລະ ກຳນົດມື້ປັນຜົນ ປະຈຳປີ 2016.

➤ ຄະນະກຳມະການຄຸ້ມຄອງບໍລິຫານ

ໃນ 06 ເດືອນຕົ້ນປີ 2017 ຄະນະກຳມະການໄດ້ເອົາໃຈໃສ່ຄົ້ນຄວ້າຕິດຕາມຜົນການດຳເນີນທຸລະກິດຂອງ ທຄຕລ ແຕ່ລະໄລຍະ ແລະ ໃຫ້ທິດຊີ້ນຳໃນການດຳເນີນງານຂອງ ທຄຕລ ແຕ່ລະດ້ານຢ່າງມີປະສິດທິຜົນເຊັ່ນ: ຕິດຕາມການພັດທະນາບຸກຄະລາກອນ ແລະ ຕິດຕາມການຄົ້ນຄວ້າລາຍຊື່ສະພາບໍລິຫານຊຸດໃໝ່, ຕິດຕາມການລະດົມເງິນຝາກ ໂດຍຕັ້ງຄະນະກຳມະການຄົ້ນຄວ້າການລະດົມທຶນຜ່ານຫຼາຍວິທີການຜ່ານຫຼາຍຊ່ອງທາງຄື: ການໂຄສະນາ, ກຳນົດອັດຕາດອກເບ້ຍປິດຢຸນ, ຕິດຕາມວຽກງານບໍລິຫານສິນເຊື່ອ ໂດຍສະເພາະຕິດຕາມລາຍການລູກຄ້າລາຍໃຫຍ່, ຄຸ້ມຄອງ NPL ໃຫ້ຢູ່ໃນລະດັບທີ່ເໝາະສົມ.

ນອກນັ້ນ, ຍັງໄດ້ເອົາໃຈໃສ່ຕິດຕາມວຽກງານການບໍລິຫານທຶນ: ບັນຫາສະພາບຄ່ອງ, ຊື່ຂາຍເງິນຕາ, ບັນຫາເງິນສິດ ແຕ່ລະໄລຍະຕິດຕາມການດຳເນີນງານຂອງບັນດາບໍລິສັດໃນເຄືອ ແລະ ຕິດຕາມການລົງທຶນຂອງ ທຄຕລ ຢ່າງມີປະສິດທິຜົນ, ຕິດຕາມການປະຕິບັດໂຄງການແຜນຍຸດທະສາດໄລຍະຍາວ, ຄົ້ນຄວ້າພາລະບົດບາດຂອງບັນດາຄະນະກຳມະການ ທີ່ຂຶ້ນກັບສະພາບໍລິຫານເພື່ອນຳສະເໜີສະພາບໍລິຫານຮັບຮອງ, ຕິດຕາມການການກະກຽມປະກອບທຶນ ທຄຕລ: ໄດ້ສຳເລັດການກຳນົດລາຄາຮຸ້ນ ໄດ້ເຊັນສັນຍາຄ້າປະກັນການຈຳໜ່າຍຮຸ້ນ ຂຶ້ນຈັດ Road show ແລະ ກຳນົດມື້ຈອງຮຸ້ນ ທຄຕລ.

- ຕິດຕາມການປະເມີນ KPI ສາຂາຕາມເງື່ອນໄຂທີ່ໄດ້ກຳນົດເມື່ອກ່ອນ ແລະ ຕິດຕາມການຄົ້ນຄວ້າ KPI ຂອງພະນັກງານ ບັນດາພະແນກ, ສູນ ສຳນັກງານໃຫຍ່ ທຄຕລ ແລະ ຕິດຕາມການຄົ້ນຄວ້າຈັດຂັ້ນສາຂາ-ຫນ່ວຍບໍລິການ: ຈັດມາດຖານແຕ່ລະຂັ້ນອີງໃສ່ລາຍການເຄື່ອນໄຫວທຸລະກຳ ເງິນສິດ ແລະ ເງິນຝາກ ເພື່ອກຳນົດສິດ ຂັ້ນສາຂາ.

- ຄະນະກຳມະການໄດ້ຮັບຮອງເອົາການປັບປຸງລະບຽບການຕ່າງໆ: ການປັບປຸງລະບຽບລວມຂອງ ທຄຕລ, ການປັບປຸງລະບຽບຈັດຊື່-ກໍ່ສ້າງສ້ອມແປງ, ການປັບປຸງລະບຽບຄຸ້ມຄອງພາຫະນະ ແລະ ໄດ້ຮັບຮອງເອົາປຶ້ມ Annual report 2016 ຂອງ ທຄຕລ.

➢ **ຄະນະກຳມະການບໍລິຫານຄວາມສ່ຽງ**

ນັບແຕ່ຕົ້ນປີ 2017, ທຄຕລ ໄດ້ສືບຕໍ່ເອົາໃຈໃສ່ຈັດຕັ້ງປະຕິບັດວຽກງານການຄຸ້ມຄອງຄວາມສ່ຽງໃຫ້ໄດ້ຮັບປະສິດທິຜົນ ເຊິ່ງສະແດງໃຫ້ເຫັນໄດ້ຈາກບັນດາວຽກງານທີ່ພື້ນເດັ່ນເຊັ່ນ: ສັງລວມບັນດາຂໍ້ພົບເຫັນ ແລະ ຄວາມສ່ຽງຂອງ ທຄຕລ ໄລຍະປີ 2016 ທີ່ຜ່ານມາ ເພື່ອບັນທຶກລົງໃນເອກະສານບັນທຶກຄວາມສ່ຽງ (Cloud Computing Risk Log) ທີ່ຖືກສ້າງຂຶ້ນເພື່ອນຳໃຊ້ເປັນພື້ນຖານໃນການວິເຄາະຄວາມສ່ຽງ, ວິເຄາະຜົນກະທົບຈາກຄວາມສ່ຽງທັງພາຍໃນ ແລະ ພາຍນອກ ທີ່ອາດສົ່ງຜົນຕໍ່ການດຳເນີນທຸລະກິດຂອງ ທະນາຄານ ເຊັ່ນ: ຜົນກະທົບຈາກການໂຈລະກຳຂໍ້ມູນບັດເຄຣດິດຂອງລູກຄ້າ ທຄຕລ, ການນຳໃຊ້ເຄື່ອງຮູດບັດ EDC ໃນຮູບແບບອອບລາຍ (offline) ເພື່ອເຮັດການສໍ້ໂກງ ແລະ ອື່ນໆ.

ນອກຈາກນັ້ນ, ປະເມີນທຸລະກຳທີ່ແຕ່ລະພະແນກ/ສູນ/ສາຂາ ບໍ່ປະຕິບັດຕາມລະບຽບບໍລິການ ເປັນປະຈຳທຸກໆເດືອນ ພ້ອມທັງເຮັດການສົມທຽບລະຫວ່າງ ຂໍ້ມູນທີ່ແຕ່ລະ ພະແນກ/ສູນ/ສາຂາ ລາຍງານເຖິງ ພາກສ່ວນຄຸ້ມຄອງຄວາມສ່ຽງ (ຜູ້ປ້ອງກັນແຖວທີ 02) ກັບ ບົດລາຍງານຂໍ້ພົບເຫັນຂອງ ພາກສ່ວນກວດກາ (ຜູ້ປ້ອງກັນແຖວທີ 03) ເພື່ອຮັບປະກັນຄວາມຖືກຕ້ອງຂອງການລາຍງານ, ຮ່າງນະໂຍບາຍຄຸ້ມຄອງຄວາມສ່ຽງຂອງ ທຄຕລ, ໄດ້ສຸມໃສ່ການຈັດຕັ້ງປະຕິບັດການຄຸ້ມຄອງຄວາມສ່ຽງທີ່ສອດຄ່ອງຕາມມາດຕະຖານສາກົນ ສະແດງໃຫ້ເຫັນໄດ້ຈາກການກະກຽມຄວາມພ້ອມໃນການຈັດຕັ້ງປະຕິບັດຕາມຫຼັກການ ບາເຊວ II.

➢ **ຄະນະກຳມະການກວດສອບບັນຊີພາຍໃນ**

ສຳເລັດການກວດສອບຖານະການເງິນ ທຄຕລ ປະຈຳປີ 2016, ເຊັ່ນຮັບຮອງບົດລາຍງານການເງິນພາຍໃຕ້ມາດຕະຖານລາວ ແລະ ມາດຕະຖານສາກົນ, ສຳເລັດການເປີດເຜີຍບົດລາຍງານການເງິນອອກສູ່ມວນຊົນ, ສຳເລັດການກວດສອບຖານະການເງິນ ທຄຕລ ປະຈຳປີ 2016 ຂອງອົງການກວດສອບແຫ່ງລັດ ແລະ ກົມຄຸ້ມຄອງທະນາຄານທຸລະກິດ ທະນາຄານແຫ່ງ ສປປ ລາວ, ປະຈຸບັນຢູ່ໃນຂັ້ນຕອນການອອກບົດລາຍງານ, ຮັບຮອງແຜນການກວດກາປະຈຳປີ 2017 ຂອງພະແນກກວດກາພາຍໃນ. ພ້ອມກັນນັ້ນ, ທຄຕລ ໄດ້ເລີ່ມຕົ້ນກະກຽມການຄັດເລືອກບໍລິສັດກວດສອບພາຍນອກມາກວດສອບຖານະການເງິນ ທຄຕລ ປະຈຳປີ 2018.

ທຄຕລ ສຳເລັດການອອກລະບຽບຂັ້ນຕອນການຊື້-ຂາຍແລກປ່ຽນເງິນຕາຕ່າງປະເທດ ສະບັບປັບປຸງໃໝ່, ຕິດຕາມ ພະແນກຄຸ້ມຄອງສາຂາ ໃນການສ້າງແຜນຍຸດທະສາດ ແລະ ບົດວິພາກລະອຽດກ່ຽວກັບການແຍກໂຄງຮ່າງການຈັດຕັ້ງຂອງພະແນກ ແລະ ຕິດຕາມການແກ້ໄຂຂໍ້ພົບເຫັນຂອງບັນດາພະແນກ/ສູນ ເຫັນວ່າສ່ວນຫລາຍແມ່ນສາມາດແກ້ໄຂໄດ້ ຍັງເຫຼືອ ບາງບັນຫາຄົງຄ້າງ ທີ່ຕ້ອງໄດ້ສືບຕໍ່ແກ້ໄຂ ຄື: ການເປີດບັນຊີຜິດຮ່ວງ (ຜິດເລກ GL).

7. ຜົນການດຳເນີນທຸລະກິດຂອງ ທຄຕລ ປະຈຳ 06 ເດືອນຕົ້ນປີ 2017.

ໃນ 06 ເດືອນຕົ້ນປີ 2017 ຜ່ານມາ ທະນາຄານການຄ້າຕ່າງປະເທດລາວ ມະຫາຊົນ ສາມາດຈັດຕັ້ງປະຕິບັດແຜນທຸລະກິດໄດ້ ດັ່ງນີ້:

- ຍອດຊັບສິນ: ປະຕິບັດໄດ້ 32.740.413 ຕື້ກີບ, ເທົ່າກັບ 92,7 % ຂອງແຜນການປີ.
- ຍອດເງິນຝາກ: ປະຕິບັດໄດ້ 28.708.583 ຕື້ກີບ, ເທົ່າກັບ 96,6 % ຂອງແຜນການປີ.

- ຍອດສິນເຊື້ອທັງໝົດ: ປະຕິບັດໄດ້ 20.629.524 ຕື້ກີບ, ເທົ່າກັບ 101,3 % ຂອງແຜນການປີ.
- ກຳໄລ/ຂາດທຶນ: ທຄຕລ ມີກຳໄລກ່ອນອາກອນ 210.590 ຕື້ກີບ, ທຽບໃສ່ແຜນການປີ ສາມາດປະຕິບັດໄດ້ 84,2%.

ຜູ້ອໍານວຍການໃຫຍ່

ທະນາຄານການຄ້າຕ່າງປະເທດລາວ ມະຫາຊືນ



ພູຊິງ ຈັນທະຈັກ

ໝາຍເຫດ: ສຳລັບຕົວເລກຜົນການດຳເນີນທຸລະກິດ ປະຈຳ 06 ເດືອນຕົ້ນປີ 2017 ແມ່ນອີງຕາມເອກະສານລາຍງານການເງິນລວມ ກິດຈະການມາດຖານສາກົນ (ຜ່ານການກວດສອບແລ້ວ)